

IT-TERMINI U L-KUNDIZZJONIJIET TAL-UŻU U S-SERVIZZ TAL-CLOUD IUCLID

JEKK JOGĦĠBOK AQRA BIR-REQQA T-TERMINI U L-KUNDIZZJONIJIET LI ĠEJJIN LI JIRREGOLAW L-UŻU TAL-CLOUD IUCLID QABEL MA TUŻA L-CLOUD IUCLID. BIEK TAQBEL MAT-TERMINI TAS-SERVIZZ, IMMARKA L-KAXXA BIEK TINDIKA LI TKUN QRAJT U AĊĊETTAJT IT-TERMINI TAS-SERVIZZ. L-AĊĊESS GĦALL-CLOUD IUCLID HUWA SOĠĠETT GĦAL AĊĊETTAZZJONI MINN QABEL TA' DAWN IT-TERMINI U L-KUNDIZZJONIJIET

1. Definizzjonijiet

- (a) Sakemm ma jkunx iddikjarat mod ieħor b'mod esplicitu, it-termini użati hawnhekk għandu jkollhom it-tifsiriet li ġejjin:

Kunsens	tfisser kwalunkwe indikazzjoni tax-xewqat tas-Suġġett tad-Data mogħtija b'mod liberu, speċifika, informata u mhux ambigwa li permezz tagħha hu jew hi, permezz ta' dikjarazzjoni jew permezz ta' azzjoni affermattiva ċara, juri li jaqbel mal-ipproċessar ta' data personali relatata miegħu jew magħha;
Data	tfisser kwalunkwe data li titqiegħed fuq il-Cloud IUCLID mill-Parti;
Suġġett tad-Data	tfisser persuna fiżika identifikata jew identifikabbli;
ECHA	tfisser l-Aġenzija Ewropea għas-Sustanzi Kimiċi stabbilita f'Helsinki, il-Finlandja fl-2007;
Kont tal-ECHA	tfisser il-pjattaforma online stabbilita mill-ECHA għall-ħolqien ta' kontijiet individwali tal-utenti, li tippermetti lill-Partijiet joħolqu abbonamenti għas-servizzi u l-applikazzjonijiet tal-IT tal-ECHA. Fil-Kont tal-ECHA, il-Maniġer tal-Entità Legali jista' jagħti u jirrevoka drittijiet ta' aċċess għas-servizzi u l-applikazzjonijiet tal-IT tal-ECHA għal Utenti mill-grupp tiegħu stess.
Is-servizzi tal-Cloud tal-ECHA	Il-pjattaforma minn fejn il-Maniġer tal-Entità Legali jista' jabbona ma' u jiġġestixxi l-pjattaforma tas-servizzi tal-Cloud IUCLID;
Cloud IUCLID	tfisser is-servizz tal-IT li joffri (u jħaddan) is-servizz tal-Cloud IUCLID għall-SMEs u s-servizz ta' Prova tal-Cloud IUCLID
Servizz tal-Cloud IUCLID għall-SMEs	tfisser is-servizz tal-IT fil-Cloud, li jippermetti lill-Parti tiġbor, taħžen u tipproċessa data fil-Cloud b'mod konformi mal-format tar-rappurtar tal-Bażi ta' Data Internazzjonali għall-Infurmazzjoni Kimika Uniformi (minn hawn 'il quddiem "IUCLID"), kif meħtieġ mir-Regolament REACH, inkluża data dwar sustanzi kimiċi, il-proprjetajiet tagħhom, il-produtturi jew l-importaturi tagħhom u data u metadata relatati;
Servizz ta' Prova tal-Cloud IUCLID	tfisser is-servizz ta' prova tal-IT fil-Cloud, li ma jkunx fih il-karatteristiċi kollha tas-Servizz tal-Cloud IUCLID għall-SMEs;

Maniġer tal-Entità Legali	L-Utenti ewlieni ta' Parti li għandu d-drittijiet ta' aċċess biex jiġġestixxi u jgħidli l-Utenti oħra, jassenja rwoli u jabbona ma' servizzi f'isem il-Parti;
Parti	tfisser kwalunkwe entità legali li għandha drittijiet ta' aċċess għal wieħed mis-servizzi (jew għaż-żewġ servizzi) tal-Cloud IUCLID;
Data Personali	tfisser kwalunkwe informazzjoni relatata ma' persuna fiżika identifikata jew identifikabbli;
REACH-IT	tfisser is-sistema ċentrali tal-IT li tinkludi l-applikazzjoni web REACH-IT u s-sit web kif preskritt mill-ECHA għall-preżentazzjoni ta' data ta' REACH-IT u għan-notifika tad-deċiżjonijiet u l-korrispondenza kollha relatati ma' din il-preżentazzjoni. Is-sistema tissottolinja: (i) ir-rekwiżiti tar-Regolament (KE) Nru 1907/2006 tal-Parlament Ewropew u tal-Kunsill tat-18 ta' Diċembru 2006 dwar ir-Registrazzjoni, il-Valutazzjoni, l-Awtorizzazzjoni u r-Restrizzjoni ta' sustanzi kimiċi (REACH), li jstabbilixxi l-Aġenzija Ewropea għas-Sustanzi Kimiċi, li jemenda d-Direttiva 1999/45/KE u li jhassar ir-Regolament (KEE) Nru 793/93 tal-Kunsill u r-Regolament (KE) Nru 1488/94 tal-Kummissjoni kif ukoll id-Direttiva 76/769/KEE tal-Kunsill u d-Direttivi 91/155/KEE, 93/67/KEE, 93/105/KE u 2000/21/KE tal-Kummissjoni u leġiżlazzjoni relatata, kif ukoll (ii) ir-rekwiżiti stabbiliti fir-Regolament (KE) Nru 1272/2008 tal-Parlament Ewropew u tal-Kunsill tas-16 ta' Diċembru 2008 dwar il-Klassifikazzjoni, l-Ittikettar u l-Imballaġġ tas-Sustanzi u t-Taħlitiet, li jemenda u jhassar id-Direttivi 67/548/KEE u 1999/45/KE, u li jemenda r-Regolament (KE) Nru 1907/2006;
Ir-Regolament REACH	tfisser ir-Regolament (KE) Nru 1907/2006 dwar ir-Registrazzjoni, il-Valutazzjoni, l-Awtorizzazzjoni u r-Restrizzjoni ta' Sustanzi Kimiċi;
SME	tfisser intrapriżi mikro, żgħar u ta' daqs medju fit-tifsira tar-Rakkomandazzjoni (KE) Nru 361/2003 tal-Kummissjoni tas-6 ta' Mejju 2003 dwar id-definizzjoni ta' intrapriżi mikro, żgħar u ta' daqs medju;
Abbonament	tfisser l-azzjoni mwettqa mill-Maniġer tal-Entità Legali meta jiddeċiedi li jibda juża wieħed mis-servizzi tal-Cloud IUCLID;
Termini u Kundizzjonijiet	tfisser dawn it-termini u l-kundizzjonijiet kif emendati minn żmien għal żmien u kif inhuma fis-sehħ;
Utenti	tfisser il-persuna/persuni li l-Parti tkun innominat u awtorizzat biex ikollha/ikollhom aċċess għall-Cloud IUCLID u biex tużaha/jużawha.

(b) L-Intestaturi huma għall-faċilità ta' referenza biss u ma jiffurmawx parti minn dawn it-Termini u l-Kundizzjonijiet. Kliem li jindika s-singular jinkludi l-plural u viċe versa, kliem li jindika ġeneru wieħed jinkludi l-ġeneri kollha u kliem li jindika persuni jinkludi korporazzjonijiet u viċe versa.

2. Servizzi tal-Cloud IUCLID u Kundizzjonijiet tal-Użu

- (a) Skont ir-Regolament REACH, partijiet ikkonċernati huma meħtieġa jipprovdu lill-ECHA b'informazzjoni dwar sustanzi kimiċi, il-proprjetajiet tagħhom, il-produtturi jew l-importaturi tagħhom u data u metadata relatati. Skont ir-Regolament REACH, l-informazzjoni meħtieġa għandha tiġi pprovduta fil-format tal-Bażi ta' Data Internazzjonali għall-Informazzjoni Kimika Uniformi (IUCLID).
- (b) Il-Cloud IUCLID tipprovdi lil Parti b'servizz tal-IT, is-servizz tal-Cloud IUCLID għall-SMEs, li jippermettilha tiġbor, taħżen u tipproċessa data meħtieġa mir-Regolament REACH, inkluża data dwar sustanzi kimiċi, il-proprjetajiet tagħhom, il-produtturi jew l-importaturi tagħhom u data u metadata relatati.
- (c) Kull Parti tirrikonoxxi li s-servizz tal-Cloud IUCLID għall-SMEs huwa pprovdut biss b'hala għodda li tippermetti lill-Parti tiżviluppa d-dossiers ta' registrazzjoni tad-data meħtieġa skont ir-Regolament REACH. Is-servizz tal-Cloud IUCLID għall-SMEs ma jistax jintuża, u mhuwiex maħsub biex jintuża, għal kwalunkwe skop ieħor.
- (d) Kull Parti tkompli tirrikonoxxi li l-użu tas-servizz tal-Cloud IUCLID għall-SMEs mhuwiex biżżejjed għal konformità mar-Regolament REACH peress li dossiers ta' registrazzjoni m'hejjija fis-servizz tal-Cloud IUCLID għall-SMEs mhux se jkunu sinkronizzati b'mod awtomatiku ma' REACH-IT u l-preżentazzjoni tad-dossier ta' registrazzjoni tad-data lill-ECHA għal skopijiet ta' konformità ma tistax tiġi kkompletata fis-servizz tal-Cloud IUCLID għall-SMEs. Għal skopijiet ta' konformità mar-Regolament REACH, il-Parti trid tittrasferixxi d-dossier ta' registrazzjoni tad-data finalizzat tagħha lil REACH-IT sabiex l-ECHA tircievi l-preżentazzjoni b'mod formali.
- (e) Il-Cloud IUCLID toffri wkoll servizz tal-IT ieħor imsejjaħ is-servizz ta' Prova tal-Cloud IUCLID. Is-servizz ta' Prova tal-Cloud IUCLID huwa servizz bi prova, li jippermetti lill-Parti ssir familjari mal-Cloud IUCLID. Is-servizz ta' Prova tal-Cloud IUCLID huwa maħsub biss b'hala għodda tat-tagħlim u ma jinkludix il-karatteristiċi kollha tas-servizz tal-Cloud IUCLID għall-SMEs, u ma jistax, u mhuwiex maħsub biex, jintuża għal kwalunkwe skop ieħor.
- (f) Is-servizz tal-Cloud IUCLID għall-SMEs huwa maħsub biss għal entitajiet legali, jew il-konsulenti tagħhom, li jissodisfaw id-definizzjoni ta' SME u kull Parti b'dan taċċetta u tikkonferma li għandha tissodisfa d-definizzjoni ta' SME. Jekk il-Parti ma tissodisfax id-definizzjoni ta' SME, ma tkunx intitolata għall-aċċess u l-użu tas-servizz tal-Cloud IUCLID għall-SMEs.
- (g) Il-Parti tirrikonoxxi li l-Cloud IUCLID mhijiex offruta fil-lingwi uffiċjali kollha tal-Unjoni Ewropea u ma tistax tintuża mal-brawzers kollha tal-internet.
- (h) Għall-finijiet ta' ċarezza, l-IUCLID hija offruta wkoll b'hala softwer li jista' jitniżżel soġġett għal aċċettazzjoni ta' ftehim ta' licenzjar separat.

3. Registrazzjoni u Abbonament

- (a) L-aċċess għall-Cloud IUCLID u għall-użu tagħha jingħata lill-Parti soġġett għal u b'mod konformi ma' dawn it-Termini u l-Kundizzjonijiet.
- (b) Sabiex taċċessa l-Cloud IUCLID, il-Parti għandha l-ewwel tilloggja fis-servizzi tal-Cloud tal-ECHA billi tuża l-user ID(s) u l-password(s) tal-utent irregistrati maħluqa fil-Kont tal-ECHA għal applikazzjonijiet u servizzi tal-IT tal-ECHA, bħal REACH-IT. Jekk il-Parti ma jkollhiex user ID(s) u password(s) tal-utent irregistrati, il-Parti għandha

toħloq kont tal-utent fil-Kont tal-ECHA, li jikkonsisti minn user ID u password tal-utent, u jkollha tipprovdi l-informazzjoni meħtieġa.

Abbonament huwa meħtieġ għal kull servizz tal-Cloud IUCLID. Il-Parti għandha toħloq Abbonament uniku għas-servizz ta' Prova tal-Cloud IUCLID u/jew is-servizz tal-Cloud IUCLID għall-SMEs, skont il-ħtiġijiet tagħha. Il-Parti tirrikonoxxi li Abbonament għal servizz ta' Prova tal-Cloud IUCLID u/jew is-servizz tal-Cloud IUCLID għall-SMEs huwa limitat għal wieħed kull Parti. Il-ġestjoni tal-Utenti tal-Abbonament tal-Parti hija ġestita mill-Parti bl-applikazzjoni ta' ġestjoni tal-utenti tal-Kont tal-ECHA. Il-Parti hija intitolata li tagħti drittijiet ta' aċċess lill-Utenti għall-Cloud IUCLID, u biex tirrevoka d-drittijiet tal-Utent minn Utenti. Meta jaċċessaw u jużaw il-Cloud IUCLID, l-Utenti għandhom jużaw il-user ID u l-password tal-utent irreġistrati tal-Parti.

Meta toħloq l-Abbonament(i) uniku/uniċi għas-servizz ta' Prova tal-Cloud IUCLID u/jew is-servizz tal-Cloud IUCLID għall-SMEs, il-Parti trid taqra u taqbel ma' dawn it-Termini u l-Kundizzjonijiet billi timmarka l-kaxxa li tiddikjara li tkun qrat u qablet mat-Termini u l-Kundizzjonijiet. Kull Utent huwa obligat ukoll li jaqra u jaċċetta dawn it-Termini u l-Kundizzjonijiet mal-ewwel tentattiv tiegħu biex jaċċessa l-Cloud IUCLID.

L-ECHA tirriżerva d-dritt assolut, fid-diskrezzjoni unika tagħha, li tvarja dawn it-Termini u l-Kundizzjonijiet bi kwalunkwe mod u fi kwalunkwe ħin, u l-Utenti se jintalbu jaqraw u jaċċettaw it-Termini u l-Kundizzjonijiet emendati mal-ewwel tentattiv tagħhom biex jaċċessaw il-Cloud IUCLID wara li jkunu saru l-varjazzjonijiet. Billi jaċċessaw u/jew ikomplu jużaw il-Cloud IUCLID, l-Utenti (u b'estensjoni, il-Parti) jaċċettaw b'mod speċifiku dawn it-Termini u l-Kundizzjonijiet kif inhuma varjati.

- (c) Il-Parti taqbel li kwalunkwe Utent li japplika l-user ID(s) u l-password(s) tal-utent tagħha biex jaċċessa l-Cloud IUCLID ikun qed jaġixxi f'isem il-Parti u jkollu l-awtorità legali li jaġixxi f'isimha. Referenza f'dawn it-Termini u l-Kundizzjonijiet għall-Utenti tal-Parti li jilloggjaw fil-Cloud IUCLID, jew li jkomplu jużaw il-Cloud IUCLID jew inkella jaċċessaw il-Cloud IUCLID, għandha tinkludi kwalunkwe att bħal dan magħmul minn kwalunkwe persuna li tuża l-user ID(s) u/jew il-password(s) tal-utent tal-Parti (kemm jekk awtorizzata mill-Parti kif ukoll jekk le).
- (d) Il-Parti taqbel li żżomm id-dettalji tal-Utenti tagħha aġġornati fi kwalunkwe ħin. Għal dan il-għan, l-ECHA tista' titlob lill-Utenti jikkonfermaw id-dettalji tagħhom fuq bażi annwali.

4. Appoġġ Tekniku, Funzjonijiet ta' Riżerva u Ħżin tad-Data

- (a) Il-Parti tirrikonoxxi li s-Servizz ta' Prova tal-Cloud IUCLID ma jinkludix servizzi ta' appoġġ tekniku jew funzjonijiet ta' riżerva, u l-ħżin tad-data offrut fis-Servizz ta' Prova tal-Cloud IUCLID huwa limitat sal-punt li jista' jintuża biss bħala għodda tat-tagħlim.
- (b) Kwalunkwe funzjoni offruta fis-servizz tal-Cloud IUCLID għall-SMEs, inkluża, iżda mhux limitata għall-ħżin u l-irkupru tad-data, hija soġġetta għat-Taqsima 7 ta' dawn it-Termini u l-Kundizzjonijiet. Huwa rakkomandat li l-Parti żżomm ir-rekords tagħha stess tad-Data tagħha.
- (c) Is-servizz tal-Cloud IUCLID għall-SMEs jinkludi helpdesk u servizzi ta' appoġġ tekniku. It-talbiet dwar kwistjonijiet regolatorji jistgħu jsiru permezz tal-formoli ta' talba ta' informazzjoni fuq il-paġna ta' kuntatt tal-ECHA. Kwalunkwe informazzjoni pprovduta mill-ECHA għal skopijiet ta' appoġġ tekniku tista' tintuża biss mill-Parti bl-iskop li jintuża s-servizz tal-Cloud IUCLID għall-SMEs u ma tista' tiġi żvelata lil ebda parti terza jew użata għal skopijiet oħra. L-ECHA hija responsabbli biss mill-għoti tal-informazzjoni mitluba f'perjodu ta' żmien raġonevoli, b'kunsiderazzjoni tal-komplessità tal-mistoqsija u/jew tal-informazzjoni mitluba mill-Parti. L-azzjonijiet

kollha meħuda mill-ECHA se jitwettqu skont l-informazzjoni mogħtija mill-Parti. Għal dan il-għan, l-ECHA mhija se taċċetta l-ebda responsabbiltà jekk din l-informazzjoni tinkludi żbalji jew ommissjonijiet. Il-Parti hija responsabbli b'mod assolut mid-data mogħtija fi kwalunkwe talba għal informazzjoni.

- (d) Kull Parti tirrikonoxxi u taqbel li l-Cloud IUCLID hija attwalment ospitata fi cloud privata offruta minn fornitur ta' servizz ta' parti terza u li l-ECHA tista' tuża fornituri ta' servizz ta' parti terza biex tipprovdi servizzi relatati mal-Cloud IUCLID. Il-fornituri ta' servizz ikunu entitajiet li jirrisjedu fl-Unjoni Ewropea u kwalunkwe Data mqiegħda fuq il-Cloud IUCLID tibqa' fl-Unjoni Ewropea.
- (e) L-ECHA mhux se jkollha aċċess għad-Data mqiegħda fuq il-Cloud IUCLID minn Parti jew Utenti, sakemm ma jkunx ingħata permess mill-Parti jew l-Utenti ikkonċernati. Il-permess se jintalab biss għal skopijiet relatati mal-manutenzjoni/mas-servizz u l-ECHA mhux se tirrieżamina jew tieħu s-sjeda tad-Data mqiegħda fuq il-Cloud IUCLID. Jekk jingħata permess, is-servizzi se jitwettqu mill-ECHA jew minn fornituri ta' servizz ta' parti terza skont l-obbligi ta' kunfidenzjalità xierqa.

5. Għoti ta' Data u Garanziji

- (a) Id-Data kollha għandha titqiegħed fuq il-Cloud IUCLID f'format elettroniku ħieles minn viruses.
- (b) L-ECHA u l-Parti jirrikonoxxu li l-internet, minħabba kongestjoni tat-traffiku imprevedibbli, partijiet terzi malizzjużi u raġunijiet oħra, huwa mezz ta' komunikazzjoni mhux affidabbli b'mod inerenti u li dan in-nuqqas ta' affidabbiltà huwa lil hinn mill-kontroll tal-Parti jew tal-ECHA. L-ECHA u l-Parti jirrikonoxxu li huwa impossibbli li tinżamm sigurtà assoluta. L-ECHA tuża l-isforzi kollha tagħha biex tiżgura li l-Cloud IUCLID tiffunzjona b'mod korrett. L-ECHA m'għandha tkun responsabbli mill-ebda aċċess mhux awtorizzat għall-Cloud IUCLID minn xi parti terza jew għal fallimenti, żbalji jew dewmien relatati ma' konnessjonijiet tal-internet ta' Parti.
- (c) Il-Parti tiddikjara, tigarantixxi u timpenja ruħha mal-ECHA li:
 - (i) kwalunkwe Data mqiegħda fuq il-Cloud IUCLID permezz tal-kont tal-utent tal-Parti għandha titqies li tkun tqiegħdet mill-Parti;
 - (ii) hija s-sid tad-drittijiet tal-proprjetà intellettuali kollha fid-Data li tkun qiegħdet, inklużi d-drittijiet tal-awtur, it-trademarks jew l-isem, jew hija debitament awtorizzata mis-sid ta' dawn id-drittijiet tal-proprjetà intellettuali għall-iskopijiet ta' dawn it-Termini u l-Kundizzjonijiet.
- (d) Barra minn hekk, il-Parti b'dan tigarantixxi lill-ECHA li:
 - (i) l-informazzjoni kollha mogħtija lill-ECHA fir-rigward tal-applikazzjoni tagħha biex issir Parti u l-informazzjoni kollha li tista' tingħata sussegwentement għaż-żamma tal-istatus tagħha bħala Parti minn żmien għal żmien hija kompleta, korretta u aġġornata;
 - (ii) l-użu tal-Cloud IUCLID u l-aċċettazzjoni u l-prestazzjoni tagħha tal-obbligi tagħha skont dawn it-Termini u l-Kundizzjonijiet ġew debitament awtorizzati bil-kisba tal-approvazzjonijiet kollha neċessarji korporattivi jew mill-partijiet terzi u ma jkunsrx id-dokumenti kostituttivi tal-Parti jew kwalunkwe liġi, regolament jew ftehim vinkolanti oħrajn fuq il-Parti;

- (iii) dawn it-Termini u l-Kundizzjonijiet jikkostitwixxu kuntratt legalment vinkolanti u eżegwibbli; u
- (iv) fir-rigward tal-użu tal-Cloud IUCLID tagħha, għandha tikkonforma mal-ligijiet u r-regolamenti applikabbli kollha inkluż, mingħajr limitazzjoni, mal-proċeduri u d-direzzjonijiet kollha nnotifikati jew ippubblikati mill-ECHA.

6. Privatezza

- (a) Il-Parti tagħti l-kunsens tagħha (u kisbet il-Kunsens ta' kull Suġġett tad-Data) biex id-Data Personali li tipprovdni tkun tista' tiġi pproċessata mill-ECHA għall-iskop deskritt f'din it-Taqsima 6.
- (b) Il-Parti (u l-Utent(i)) se jintalbu jipprovdu ċerta Data Personali bħall-isem, l-indirizz postali, l-email, u kwalunkwe data oħra bħall-pajjiż, iż-żona kif ukoll kwalunkwe informazzjoni oħra mitluba.
- (c) Il-Parti trid tikseb il-Kunsens tas-Suġġett tad-Data, jew ikollha raġunijiet legali oħra, qabel ma tippreżenta kwalunkwe Data Personali ta' dak is-Suġġett tad-Data lill-Cloud IUCLID kif deskritt hawn fuq fit-Taqsima 3 ta' dawn it-Termini u l-Kundizzjonijiet.
- (d) Id-Data Personali ma tinzammx fis-sistemi lil hinn mill-perjodu ta' żmien neċessarju biex jintlaħqu l-iskopijiet iddikjarati fis-Subtaqsima (c) hawn fuq.
- (e) Id-Data Personali li l-Parti tista' tippreżenta se tiġi ttrattata b'mod konformi mal-politika tal-privatezza tal-ECHA, kif ipprovduta fis-sit web tal-ECHA, u b'mod konformi mad-dispożizzjonijiet tar-Regolament (KE) Nru 45/2001 dwar il-protezzjoni ta' individwu fir-rigward tal-ipproċessar ta' data personali mill-istituzzjonijiet u l-korpi tal-Komunità u dwar il-moviment liberu ta' dak id-data.
- (f) L-ECHA se tiegħu l-miżuri kollha possibbli sabiex id-Data Personali tkun sigura. Madankollu, ma tistax telimina r-riskji kollha relatati mal-użu tal-internet. Għaldaqstant, fil-ħin tal-preżentazzjoni tad-Data Personali, il-Parti trid tkun konxja li utenti oħrajn tal-internet, possibbilment jista' jirnexxihom jiksibu aċċess mhux awtorizzat għad-Data Personali.
- (g) Il-Parti għandha d-dritt li taċċessa u tirrettifika d-data personali pprovduta billi tikkuntattja lill-ECHA permezz tal-formoli ta' talba ta' informazzjoni fuq il-paġna ta' kuntatt tal-ECHA. L-Uffiċjal tal-Protezzjoni tad-Data tal-ECHA jista' jiġi kkuntattjat ukoll għal kwalunkwe mistoqsija jew ilment fir-rigward tal-ipproċessar tad-data personali. Fil-każ ta' eżitu mhux sodisfaċenti, il-Parti tista' tirrikorri għand il-Kontrollur Ewropew għall-Protezzjoni tad-Data.
- (h) Aktar informazzjoni dwar l-ipproċessar tad-Data Personali hija disponibbli fl-avviż dwar id-data personali fuq is-sit web tal-ECHA.

7. Dikjarazzjoni ta' ċaħda ta' Responsabbiltà u Limitazzjoni ta' Responsabbiltà

- (a) Din id-dispożizzjoni hija mingħajr preġudizzju għall-Artikolu 101 tar-Regolament REACH dwar ir-responsabbiltà tal-ECHA.
- (b) Il-Parti tirrikonoxxi li kwalunkwe użu ta' jew dipendenza fuq kwalunkwe parti tal-Cloud IUCLID għandha tkun għar-riskju proprju tagħha. Il-Parti tirrikonoxxi wkoll li l-użu tal-Cloud IUCLID huwa pprovdut fuq bażi ta' "KIF INHU" u "KIF INHU DISPONIBBLI" u mingħajr garanzija jew kundizzjoni ta' kwalunkwe tip, kemm espressa kif ukoll implikata.

- (c) L-ECHA ma tassumi ebda responsabbiltà ta' kwalunkwe tip għal kwalunkwe użu tal-Cloud IUCLID minn Parti. Billi taċċessa u/jew tkompli tuża l-Cloud IUCLID u/jew billi tipprovdi lill-Utenti b'passwords għall-Cloud IUCLID, il-Parti hija responsabbli għalkollox mid-Data kollha mqiegħda fuq il-Cloud . L-ECHA m'hija ser tkun responsabbli (kemm ċivilment kif ukoll b'kuntratt jew mod ieħor) mill-ebda talba għal telf jew ħsarat ta' kwalunkwe tip (kemm diretti kif ukoll indiretti, kwalunkwe telf ta' profitt, telf ta' dħul, telf ta' tfaddil antiċipat jew telf ta' avvjament) tkun xi tkun u tkun kif tkun, li tinħoloq mill-użu ta' jew mid-dipendenza fuq il-Cloud IUCLID jew kwalunkwe sistema jew softwer relatati inkluż kwalunkwe ġestjoni ħażina, ommissjoni, nuqqas ta' konsenja, dewmien, użu negligenti jew mhux awtorizzat tal-Cloud IUCLID jew tal-user ID(s) u password(s) tal-utent irreġistrati tal-Parti.
- (d) L-ECHA ma taċċetta l-ebda responsabbiltà ta' kwalunkwe tip mill-preċiżjoni, il-kompletezza jew l-affidabbiltà tal-kontenut jew il-format tad-dossiers ta' reġistrazzjoni tad-data maħluqa fis-Servizz tal-Cloud IUCLID għall-SMEs, jew li d-dossiers ta' reġistrazzjoni tad-data jissodisfaw ir-rekwiżiti tar-Regolament REACH. Il-Parti tirrikonoxxi li huwa l-obbligu tal-Parti li tiżgura l-preċiżjoni, il-kompletezza u l-konformità tad-dossiers ta' reġistrazzjoni tad-data mar-Regolament REACH qabel ma tittrasferixxi d-dossiers ta' reġistrazzjoni tad-data lil REACH-IT.
- (e) L-ECHA m'hija ser tkun responsabbli mill-ebda azzjoni meħuda jew mill-ebda falliment, tfixkil jew dewmien fil-prestazzjoni sħiħa jew parzjali tal-obbligi tagħha skont dawn it-Termini u l-Kundizzjonijiet jekk tali azzjoni, falliment, tfixkil jew dewmien jinħolqu minn kawżi lil hinn mill-kontroll raġonevoli tal-ECHA. Dawn il-kawżi jistgħu jinkludu, iżda m'għandhomx ikunu limitati għal, atti ta' force majeure, tilwim dwar ix-xogħol, ħsara mekkanika, fallimenti tal-kompjuter jew tas-sistema jew fallimenti oħra ta' tagħmir, fallimenti ta' jew difetti fil-kompjuter jew is-softwer tas-sistema, ħsara fil-kompjuter minħabba rutini ta' programmazzjoni mhux awtorizzati, nuqqas ta' disponibbiltà ta' u restrizzjonijiet fuq kwalunkwe midja ta' komunikazzjoni għal kwalunkwe raġuni, interruzzjonijiet fil-provvisti tal-elettriku, kwalunkwe liġi, digriet, regolament jew ordni ta' kwalunkwe gvern, awtorità kompetenti, korp sovrannazzjonali jew kwalunkwe qorti jew tribunal jew kwalunkwe kawża oħra lil hinn mill-kontroll tal-ECHA.
- (f) Il-Parti taqbel, b'mod irrevokabbli u mingħajr kundizzjoni, li tiddefendi, tindennizza b'mod sħiħ u tiggarantixxi li l-ECHA ma jsirliex danni minn u kontra kull responsabbiltà, ħsara, talba, azzjoni, kost u spiża (inklużi tariffi legali) f'konnessjoni ma' jew li jinħolqu mill-wasla, jew it-trażmissjoni jew il-pubblikazzjoni jew il-ħżin jew il-pussess ta' kwalunkwe Data permezz tal-Cloud IUCLID u/jew il-ksur mill-Parti ta' dawn it-Termini u l-Kundizzjonijiet u/jew l-użu mhux xieraq tal-Cloud IUCLID.

8. Id-Drittijiet ta' Proprjetà Intellettwali

- (a) Hlief għal kwalunkwe dritti ta' proprjetà intellettwali li l-Parti jista' jkollha fir-rigward ta' kwalunkwe Data, il-Parti tirrikonoxxi li l-kontenut u l-materjali tal-Cloud IUCLID (inklużi l-organizzazzjoni u l-arrangament tagħha) huma l-proprjetà tal-ECHA jew tal-partijiet terzi u d-drittijiet tal-awtur, id-drittijiet tal-baži ta' data, id-drittijiet tal-katalgu u kwalunkwe dritt ta' proprjetà intellettwali ieħor fihom jappartjenu lill-ECHA jew lill-partijiet terzi.
- (b) Il-Parti tirrikonoxxi li l-Cloud IUCLID u sistemi u softwer relatati huma l-proprjetà tal-ECHA jew il-fornituri ta' servizz tagħha. Il-Parti m'għandhiex tbaġħbas, timmodifika, tiddekkompila, twettaq inġinerija inversa jew tbidel bi kwalunkwe mod ieħor il-Cloud IUCLID jew kwalunkwe mis-softwer relatat u l-Parti m'għandha tipprowva tikseb aċċess mhux awtorizzat għall-ebda parti tal-Cloud IUCLID. L-ECHA hija intitolata li tiċhad l-aċċess tal-Parti għall-Cloud ta' IUCLID kollha jew parti minnha jekk il-Parti twettaq

kwalunkwe wieħed mill-atti msemija hawn fuq jew jekk l-ECHA, fi kwalunkwe ħin, tissuspetta b'mod raġonevoli li l-Parti tkun wettqet jew ipprovat twettaq kwalunkwe wieħed minnhom.

9. Modifika, Twaqqif jew Terminazzjoni

- (a) L-ECHA tirriżerva d-dritt li timmodifika jew twaqqaf, temporanjament jew b'mod permanenti, il-Cloud IUCLID (jew kwalunkwe parti jew karatteristika tagħha) fi kwalunkwe ħin wara notifika minn qabel lill-Parti jekk dan ikun prattikabbli, jew inkella, mingħajr notifika minn qabel jekk din in-notifika ma tkunx prattikabbli. L-ECHA tista' ttemm jew tissospendi l-aċċess tal-Parti għall-Cloud IUCLID kollha jew parti minnha b'effett minn kwalunkwe ħin li tqis xieraq għal kwalunkwe raġuni inkluż, mingħajr limitazzjoni, il-ksur ta' dawn it-Termini u l-Kundizzjonijiet jew kwalunkwe terminu u kundizzjoni oħrajn, kif preskritt mill-ECHA minn żmien għal żmien. Jekk l-aċċess tal-Parti għall-Cloud IUCLID jiġi terminat jew sospiż, id-Data mqiegħda fis-servizz tal-Cloud IUCLID għall-SMEs se tinħażen għal perjodu ta' żmien raġonevoli.
- (b) L-ECHA għandha tkun intitolata, fid-diskrezzjoni unika tagħha, li tissospendi temporanjament il-Cloud IUCLID kollha jew parti minnha sabiex taġġorna jew timmodifika l-Cloud IUCLID jew kwalunkwe sistema jew softwer relatati u/jew tirrestringi l-aċċess tal-Parti għall-Cloud IUCLID u l-użu tagħha fejn l-ECHA tqis li dan ikun raġonevolment neċessarju għall-operazzjoni jew il-manutenzzjoni tal-Cloud IUCLID jew kwalunkwe sistema jew softwer relatati. L-ECHA m'għandhiex tkun responsabbli lejn il-Parti jew kwalunkwe parti terza minn kwalunkwe talba ta' kwalunkwe tip relatata ma' din it-terminazzjoni, ir-restrizzjoni jew is-sospensjoni tal-Cloud IUCLID.

10. Dispożizzjonijiet Mixxellanji

- (a) Jekk kwalunkwe dispożizzjoni msemija hawnhekk tinstab li sa ċertu punt hija invalida jew ma tistax tiġi eżegwita, imbagħad din id-dispożizzjoni se tiġi interpretata, mifhuma u rriformata sal-punt raġonevolment meħtieġ biex issir valida, eżegwibbli u konsistenti mal-intenzjoni originali tagħha. Kull dispożizzjoni ta' dawn it-Termini u l-Kundizzjonijiet tista' tiġi mifruda mill-oħrajn, u jekk dispożizzjoni waħda jew aktar jiġu ddikjarati invalidi jew li ma jistgħux jiġu eżegwiti, il-kumpliment tad-dispożizzjonijiet ta' dawn it-Termini u l-Kundizzjonijiet jibqgħu effettivi u fis-seħħ.
- (b) Dawn it-Termini u l-Kundizzjonijiet mhumiex maħsuba biex imorru kontra xi rekwiżit obbligatorju stabbilit fir-regolamenti obbligatorji applikabbli jew biex jeskludu responsabbiltà minn kwistjonijiet, li ma jistgħux jiġu esklużi taħt dawn ir-regolamenti.
- (c) It-Termini u l-Kundizzjonijiet għandhom jiġu rregolati minn u mifhuma b'mod konformi mal-liġijiet tal-Finlandja, minbarra l-għażla tad-dispożizzjonijiet u l-prinċipji tal-liġi tagħha.
- (d) Kwalunkwe tilwima, kontroversja jew talba li tirriżulta minn jew li hija relatata ma' dawn it-Termini u l-Kundizzjonijiet, jew mal-ksur jew il-validità tagħhom, għandha tiġi solvuta mill-qrati ta' Heelsinki, il-Finlandja.